

வணக்கம்-மாநிலச் செய்திகள்

தலைப்புச் செய்திகள்

1. சரக்கு மற்றும் சேவை வரி சீர்திருத்தங்களை மேற்கொண்டதற்காக மத்திய அரசுக்கு, பிஜேபி நாடாளுமன்ற உறுப்பினர்கள் கூட்டத்தில் பாராட்டு தெரிவிக்கப்பட்டது.
2. இந்த சீர்திருத்தங்கள் வளர்ச்சியடைந்த இந்தியாவை உருவாக்குவதற்கான உறுதியான நடவடிக்கை என்று மத்திய நிதியமைச்சர் திருமதி. நிர்மலா சீதாராமன் கூறியுள்ளார்.
3. மகளிர் நலனுக்காக பல்வேறு திட்டங்கள் செயல்படுத்தப்பட்டு வருவதாக தமிழக அரசு தெரிவித்துள்ளது.
4. மயிலாடுதுறை, நாகை உள்ளிட்ட 12 மாவட்டங்களின் ஒரு சில பகுதிகளில் இன்று கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.
5. உலக வில்வித்தை சாம்பியன் போட்டியில் இந்தியா இன்று ஒரு தங்கம், ஒரு வெள்ளிப்பதக்கம் வென்றது.

>>>><<<<

பிஜேபி நாடாளுமன்ற உறுப்பினர்கள் பங்கேற்ற கூட்டம், இரண்டாவது நாளாக இன்று புதுதில்லியில் நடைபெற்றது.

பிஜேபி தலைவரும், மத்திய அமைச்சருமான திரு. ஜெ.பி. நட்ரா தலைமையில் நடைபெற்ற இக்கூட்டத்தில், குடியரசு துணைத்தலைவர் தேர்தலில் எவ்வாறு வாக்களிப்பது என்பது குறித்து எடுத்துரைக்கப்பட்டதாக எமது செய்தியாளர் தெரிவிக்கிறார்.

இந்த தேர்தலில் தேசிய ஜனநாயக கூட்டணி சார்பில் திரு. சி.பி. ராதாகிருஷ்ணனும், எதிர்க்கட்சிகளின் சார்பில் திரு. சுதர்ஸன் ரெட்டியும் போட்டியிடுகின்றனர்.

இந்த தேர்தலுக்கான வாக்குப்பதிவு நாளை மறுநாள் நடைபெறவுள்ளது.

வாக்குப்பதிவு முடிந்தவுடன் வாக்கு எண்ணிக்கை தொடங்கும் என்று தேர்தல் ஆணையம் அறிவித்துள்ளது.

முன்னதாக இந்தக் கூட்டத்தில், சரக்கு மற்றும் சேவை வரி சீர்திருத்தங்களை மேற்கொண்ட மத்திய அரசுக்கு, பாராட்டு தெரிவிக்கப்பட்டது.

>>>><<<<

சரக்கு மற்றும் சேவை வரி சீர்திருத்தங்கள், வளர்ச்சியடைந்த இந்தியாவை உருவாக்குவதற்கான உறுதியான நடவடிக்கை என்று மத்திய நிதியமைச்சர் திருமதி. நிர்மலா சீதாராமன் கூறியுள்ளார்.

சமூகவலைதளத்தில் இக்கருத்தை பதிவு செய்துள்ள அவர், இதுதொடர்பாக ஊடகத்தில் வெளியான கட்டுரையையும் பகிர்ந்துள்ளார்.

மத்திய அரசு பரிந்துரைத்த வரி குறைப்பிற்கான சீர்திருத்தங்கள், சரக்கு மற்றும் சேவை வரி குழும கூட்டத்தில் ஒருமனதாக நிறைவேற்றப்பட்டதை திருமதி. நிர்மலா சீதாராமன் சுட்டிக்காட்டியுள்ளார்.

இதற்காக, மாநிலங்களின் நிதியமைச்சர்களுக்கு நன்றி தெரிவித்து கடிதம் எழுதியிருப்பதாகவும் அவர் கூறியுள்ளார்.

இந்த விலை குறைப்பின் மூலம், அனைத்து தரப்பினரும் பயன்பெறுவார்கள் என்றும் திருமதி. நிர்மலா சீதாராமன் தெரிவித்துள்ளார்.

>>>><<<<<

நடுத்தர வர்க்கத்தினரின் நலனுக்கு பிரதமர் திரு. நரேந்திர மோடி உயர் முன்னுரிமை அளித்து வருவதாக தகவல் ஒலிபரப்புத்துறை அமைச்சர் திரு. அஷ்வினி வைஷ்ணவ் தெரிவித்துள்ளார்.

சமூகவலைதளத்தில் இக்கருத்தை பதிவு செய்துள்ள அவர், சரக்கு மற்றும் சேவை வரி சீர்திருத்த நடவடிக்கைகள் மூலம் அனைத்து தரப்பினரும் பயனடைவார்கள் என்று தெரிவித்துள்ளார்.

மக்களின் வாங்கும் திறன் 10 சதவீதம் அதிகரிக்கும் என்றும் அமைச்சர் அதில் குறிப்பிட்டுள்ளார்.

>>>><<<<<

ஆராய்ச்சிப் பணிகளுக்கு மாணவர்கள் கூடுதல் முக்கியத்துவம் அளிக்க வேண்டியதன் அவசியத்தை பிரதமர் அலுவலக இணையமைச்சர் டாக்டர் ஜிதேந்திர சிங் வலியுறுத்தியுள்ளார்.

புதுதில்லியில் நடைபெற்ற நிகழ்ச்சியில், சர்வதேச புவி அறிவியல் ஒலிம்பியாட்டில் பதக்கங்களை வென்றவர்களை பாராட்டி அவர் பேசினார்.

சீனாவில் நடைபெற்ற இந்த ஒலிம்பியாட்டில் இந்தியா ஒரு தங்கம் உட்பட 7 பதக்கங்களை வென்றதை அவர் சுட்டிக்காட்டினார்.

தேசிய கல்விக் கொள்கையில் ஆராய்ச்சிப் பணிகளுக்கு ஊக்கமளிக்கப்பட்டிருப்பதையும் அவர் குறிப்பிட்டார்.

இதனை மாணவர்கள் முழுமையாக பயன்படுத்திக் கொள்ள வேண்டும் என்றும் டாக்டர் ஜிதேந்திர சிங் கேட்டுக் கொண்டார்.

>>>><<<<

மகளிர் நலனுக்காக திமுக அரசு பல்வேறு திட்டங்களை செயல்படுத்தி வருவதாக துணை முதலமைச்சர் திரு. உதயநிதி ஸ்டாலின் கூறியுள்ளார்.

காஞ்சிபுரம் மாவட்டம். மாங்காட்டில் நிகழ்ச்சி ஒன்றில் பேசிய அவர், மகளிருக்கான கட்டணமில்லா பேருந்து பயணத் திட்டத்தின் மூலம், கடந்த நான்கரை ஆண்டுகளில் 800 கோடி பயணங்களை மகளிர் மேற்கொண்டிருப்பதாக குறிப்பிட்டார்.

முதலமைச்சரின் காலை உணவு திட்டத்தின் மூலம், தினந்தோறும் 20 லட்சம் குழந்தைகள் பயனடைந்து வருவதாகவும் திரு. உதயநிதி ஸ்டாலின் தெரிவித்தார்.

>>>><<<<

மின்வாரியத்தில் பணிபுரியும் கேங்க் மேன் தொழிலாளர்களை, கள உதவியாளராக அறிவிக்க நடவடிக்கை எடுக்க வேண்டும் என்று தேமுதிக பொதுச்செயலாளர் திருமதி. பிரேமலதா விஜயகாந்த், தமிழக அரசை வலியுறுத்தியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில் இக்கோரிக்கையை விடுத்துள்ளார்.

கேங்க் மேன் தொழிலாளர்களின் நியாயமான கோரிக்கைகளை திமுக அரசு நிறைவேற்றாதது கண்டிக்கத்தக்கது என்றும் திருமதி. பிரேமலதா விஜயகாந்த் அந்த அறிக்கையில் குறிப்பிட்டுள்ளார்.

>>>><<<<

தமிழகத்தில் விவசாயிகளுக்கு மின் இணைப்பு வழங்கும் பணிகள் விரைவுபடுத்தப்படும் என்று மின்வாரியத் தலைவர் திரு. ஜெ. ராதாகிருஷ்ணன் தெரிவித்துள்ளார்.

இன்று பெரம்பலூரில் மின்வாரியத்தின் செயல்பாடுகள் குறித்து ஆய்வு மேற்கொண்ட  
பின்னர் செய்தியாளர்களிடம் அவர் பேசினார்.

(சவுண்ட் பைட் - ராதாகிருஷ்ணன் 44 செகண்ட்ஸ்)

>>>><<<<<

நாமக்கல் மாவட்டம், குமாரபாளையத்தில் குதிரை வண்டி ரேக்ளா பந்தயம் இன்று  
நடைபெற்றது.

மதுரை, திருநெல்வேலி உள்பட பல்வேறு மாவட்டங்களைச் சேர்ந்த குதிரைகள்  
இதில் பங்கேற்றதாக எமது செய்தியாளர் தெரிவிக்கிறார்.

(வாய்ஸ் பைட் - கண்ணன் 47 செகண்ட்ஸ்)

>>>><<<<<

தமிழகத்தின் ஒரு சில பகுதிகளில் அடுத்த 6 தினங்களுக்கு மழைக்கு வாய்ப்புள்ளதாக  
வானிலை ஆய்வு மையம் கூறியுள்ளது.

மயிலாடுதுறை, நாகை, திருவாரூர், தஞ்சாவூர், புதுக்கோட்டை, விழுப்புரம்,  
செங்கல்பட்டு, கடலூர், ராமநாதபுரம், சிவகங்கை, அரியலூர் மற்றும் கள்ளக்குறிச்சி  
மாவட்டங்களுக்கு உட்பட்ட ஒரு சில பகுதிகளில் இன்று கனமழைக்கு வாய்ப்புள்ளதாகவும்  
தெரிவிக்கப்பட்டுள்ளது.

>>>><<<<<

மாவட்டச் செய்திகள்

கன்னியாகுமரி மாவட்டத்தில் அரசு ஊழியர்களுக்கான மாவட்ட அளவிலான  
விளையாட்டுப் போட்டிகளை ஆட்சியர் திருமதி. அழகமீனா இன்று தொடங்கி வைத்தார்.

>>>><<<<<

நெல்லை மனோன்மணியம் சுந்தரனார் பல்கலைக் கழகத்தின் நிறுவன தினம் இன்று  
கொண்டாடப்பட்டது

>>>><<<<<

வேலூர் மாவட்டம், காட்பாடியில் அன்னை தெரசா குறித்த புகைப்பட கண்காட்சி இன்று  
நடைபெற்றது.

>>>><<<<<

திருவண்ணாமலை மாவட்டத்தில் பசுமைவளத்தை உருவாக்கும் நோக்கில், ஜவ்வாது மலைப் பகுதியில் வனத்துறை சார்பில் விதைப்பந்து தூவப்பட்டது.

>>>><<<<

திருவள்ளூர் மாவட்டம், நந்தியம்பாக்கத்தில் மின்கம்பி அறுந்து விழுந்ததில், மின்சாரம் பாய்ந்து 4 கறவை மாடுகள் உயிரிழந்தன.

>>>><<<<

மயிலாடுதுறையில் தடை செய்யப்பட்ட குட்கா பொருளை விற்பனை செய்தது தொடர்பாக இருவரை காவல்துறையினர் கைது செய்தனர்.

>>>><<<<

திருப்பூர் மாவட்டம், வெள்ளியம்பதி பத்ரகாளி அம்மன் குண்டம் திருவிழாவில் ஆயிரத்திற்கும் மேற்பட்டோர் பங்கேற்றனர்.

>>>><<<<

விளையாட்டுச் செய்திகள்

உலக வில்வித்தை சாம்பியன் போட்டியில் இந்தியா இன்று ஒரு தங்கம், ஒரு வெள்ளிப்பதக்கம் வென்றது.

தென்கொரியாவின் Gwangju-வில் நடைபெற்று வரும் இப்போட்டியின் ஆடவர் குழுப் பிரிவு இறுதியாட்டத்தில் இந்தியா 235-233 என்ற புள்ளிக்கணக்கில் ஃபிரான்சை வென்று தங்கப்பதக்கத்தை கைப்பற்றி வரலாற்றுச் சாதனை படைத்தது.

கலப்பு குழுப் பிரிவில் இந்தியாவிற்கு வெள்ளிப்பதக்கம் கிடைத்தது.

>>>><<<<

ஆசிய கோப்பை ஹாக்கிப் போட்டியின் ஆடவர் பிரிவு இறுதியாட்டத்தில் இந்தியா இன்று கொரியாவை எதிர்கொள்கிறது.

பீகாரின் ராஜ்கிரில் நடைபெறவுள்ள இப்போட்டி, இரவு மணி 7.30-க்கு தொடங்குகிறது.

>>>><<<<

உலக சீனியர் பேட்மிண்டன் சாம்பியன் போட்டியில், இந்தியாவின் Pankaj Naithani – Maneesh Gupta இணை இரண்டாவது சுற்றுக்கு முன்னேறியுள்ளது.

தாய்லாந்தில் இன்று தொடங்கிய இப்போட்டியின், ஆடவர் இரட்டையர் பிரிவு முதல் சுற்று ஆட்டத்தில் இந்த இணை 19-21, 21-12, 21-12 என்ற செட்கணக்கில் சிங்கப்பூரின் *Loh Sien Kang Charles – Vivek* இணையை வென்றது.

மற்றொரு ஆடவர் இரட்டையர் பிரிவு முதல் சுற்று ஆட்டத்தில், *Devinder Dhillon – Hemant Duggal* இணை 21-19, 21-15 என்ற செட்கணக்கில் ஆஸ்திரியாவின் *Roland Bauer – பிரான்ஸின் Nicolas Sejournant* இணையை வென்றது.

>>>>>END<<<<<